

Azərbaycan qadınları tarixən cəmiyyətin inkişafında, xalqın mədəniyyətinin zənginləşməsində və müstəqilliyin qorunmasında əvəzsiz rol oynayıblar. Qadınlarımız yalnız ailə mühitində deyil, eyni zamanda ictimai, mədəni və siyasi həyatda da aktiv iştirak edərək ölkənin taleyini formalaşdırıblar. XIX əsrdə maarifçilik hərəkatında, XX əsrin əvvəllərində milli mücadilədə, eləcə də müstəqilliyin bərpası dövründə Azərbaycan qadınının fədakarlığı onun liderliyini təmin edib. Məsələn, 1918-ci ildə Şərqdə seçki hüququna ilk dəfə Azərbaycan qadını malik olmuşdur. Bu, onların siyasi proseslərə aktiv şəkildə qatılmalarına imkan yaratmışdır. Azərbaycan Respublikasının birinci xanımı, Birinci vitse-prezident Mehriban Əliyeva qəhrəman Azərbaycan qadınlarının layiqli davamçısıdır.

Azərbaycanın Birinci vitse-prezidenti, Heydər Əliyev Fondunun prezidenti Mehriban xanım Əliyevanın fəaliyyəti milli maraqlara və ümumbəşəri dəyərlərə əsaslanır. Bu fəaliyyət respublikamızın tərəqqisi və ayrı-ayrı sahələrdə qarşıya qoyulmuş məqsədlərin gerçəkləşməsi baxımından böyük əhəmiyyət kəsb edir. Mehriban xanım Əliyeva

gücləndirmək məqsədilə diplomatik fəaliyyətlərə də xüsusi diqqət yetirir. O, bir sıra beynəlxalq konfranslarda, tədbirlərdə Azərbaycanı təmsil etmiş, Azərbaycanın iqtisadiyyatda diversifikasiya etmə istiqamətində atılan addımları və enerji təhlükəsizliyi sahəsində mühüm rolunu vurğulamışdır.



Xeyirxahlıq, humanizm və liderlik keyfiyyətlərini özündə birləşdirən birinci xanım

ölkəmizi beynəlxalq miqyasda layiqincə təmsil edən ictimai-siyasi xadimdir. Onun fəaliyyəti Azərbaycanın davamlı inkişafına müstəsna töhfələr verir. Hələ millət vəkili olduğu dövrdə, xalqa və dövlətə ləyaqətlə xidmət etmiş, milli maraqları daim üstün tutmuş, sosial məsələlərin həllinə xüsusi diqqət yetirmişdir.

2017-ci il 21 fevral tarixində Prezident İlham Əliyevin müvafiq Sərəncamına əsasən Mehriban xanım Əliyeva Azərbaycan Respublikasının Birinci vitse-prezidenti təyin olunmuşdur. Bu, milli və ictimai məzmunlu işlərin xalqa xidmət fəlsəfəsinə söykənən çoxşaxəli və səmərəli fəaliyyətin qanunauyğun nəticəsidir. Mehriban xanım Azərbaycan Respublikasının siyasi tarixində ilk dəfə yaradılmış Birinci vitse-prezident postunda bu gün də uğurla fəaliyyət göstərir. 2017-ci il fevralın 26-da "Rossiya 1" telekanalına müsahibəsi zamanı Mehriban Əliyeva bu posta layiq görülməsi barədə deyib: "Məni Azərbaycanın Birinci vitse-prezidenti vəzifəsinə təyin etmək qərarı Azərbaycan Prezidentinin şəxsi təşəbbüsü olub. Əlbəttə, uzun illər ərzində həm Prezidentin xanımı, həm də onun silahdaşı olmağım da yəqin ki, öz rolunu oynayıb".

Azərbaycanın siyasi və sosial mənzərəsində Mehriban Əliyeva yalnız Prezidentin həyat yoldaşı deyil, eyni zamanda Azərbaycanın Birinci vitse-prezidenti olaraq siyasi, iqtisadi və mədəni sahələrdəki fəaliyyətləri ilə ölkənin inkişafında mühüm rol oynayır. Onun fəaliyyəti cəmiyyətin sosial dinamikasına, qadınların rolunun artırılmasına və mədəni irsin qorunmasına yönəlmiş strateji planların həyata keçirilməsi ilə bağlıdır.

Mehriban Əliyeva 2004-cü ildən etibarən Azərbaycan Mədəniyyət Fondunun prezidenti olaraq mədəniyyətin inkişafına yönəlmiş əhəmiyyətli layihələr həyata keçirir. Mədəniyyət Fondu Azərbaycanın mədəniyyətini beynəlxalq aləmdə tanımaq üçün bir platformadır.

Mehriban Əliyevanın liderliyi ilə bir çox mədəniyyət tədbirləri, sərgi və festivallar təşkil edilmişdir. 2012-ci ildən etibarən Bakı Şəhər İcra Hakimiyyətinin təşəbbüsü ilə keçirilən layihələr ölkəmizin mədəniyyətini və irsini beynəlxalq müstəvidə tanımaqla yanaşı, mədəni turizmin inkişafına da xidmət etmişdir.

Birinci vitse-prezident Mehriban Əliyeva iqtisadi inkişafın təşviqinə yönəlmiş bir sıra strateji proqramların həyata keçirilməsində mühüm rol oynamışdır. Mehriban Əliyevanın rəhbərliyi ilə qadınların iqtisadi güclənməsi ilə bağlı layihələr çərçivəsində qadınlara mikro və kiçik bizneslər üçün maliyyə dəstəyi göstərilmiş, təhsil və peşə hazırlığı proqramları həyata keçirilmişdir. Bu yanaşma Azərbaycanın sosial-iqtisadi inkişafında müsbət dəyişikliklərə səbəb olmuşdur.

Mehriban xanım Əliyevanın rəhbərliyi ilə "Azərbaycan 2020: Gələcəyə Baxış" Strategiyası çərçivəsində ölkənin iqtisadiyyatının diversifikasiya edilməsi məqsədilə bir çox layihələr həyata keçirilmişdir. Bu layihələr neft-qaz sektorundan asılılığın azaldılması, qeyri-neft sektorunun inkişafı və innovativ texnologiyaların tətbiqi istiqamətində atılan addımları əhatə etmişdir. 2023-cü ildə Azərbaycanın qeyri-neft sektoru 4.3 faiz artmışdır ki, bu da ölkənin iqtisadi müstəqilliyinə töhfə verməklə yanaşı, sosial rifahı da yüksəlmişdir.

Mehriban Əliyeva beynəlxalq müstəvidə Azərbaycanın imicini



Mehriban Əliyeva UNICEF-in Azərbaycan üzrə xüsusi nümayəndəsi olaraq uşaqların hüquqlarının qorunması, onların təhsili və sağlamlığı üçün müvafiq təşəbbüslər irəli sürmüşdür. "Uşaqların hüquqları üzrə Bakı Məlumat Mərkəzi" layihəsi ilə ölkəmizin bütün bölgələrində uşaqların təhsil və sağlamlıq imkanları artırılmışdır.

Heydər Əliyev Fondunun prezidenti Mehriban Əliyeva həm siyasi, həm də humanitar sahədə həyata keçirdiyi genişmiqyaslı layihələrlə cəmiyyətin müxtəlif təbəqələrinin rifahına töhfə verir. Onun rəhbərliyi ilə Heydər Əliyev Fondu təhsil, səhiyyə, mədəniyyət və sosial rifah sahələrində mühüm uğurlar əldə edir. Mehriban Əliyevanın xeyirxahlıq missiyası təkcə Azərbaycanda deyil, beynəlxalq arenada da yüksək qiymətləndirilir.

Birinci xanımın "Yeniləşən Azərbaycana yeni məktəb" layihəsi çərçivəsində 400-dən çox məktəb binası inşa olunmuş və təmir edilmişdir. Bu layihə xüsusilə ucqar kəndlərdəki uşaqların təhsil almasına imkan yaratmışdır. Bununla yanaşı, Mehriban Əliyevanın rəhbərlik etdiyi Heydər Əliyev Fondu "Uşaq evləri və internat məktəblərinin inkişafı" layihəsini uğurla icra edir. Valideyn himayəsindən məhrum olan uşaqların təhsil və yaşayış şəraitinin yaxşılaşdırılması üçün müa-

sir tələblərə cavab verən yeni uşaq evləri və internatlar tikilir, bu uşaqlara psixoloji və sosial dəstək proqramları həyata keçirilir. Fondun "Məktəbəqədər təhsil müəssisələrinin inkişafı" layihəsi çərçivəsində isə uşaqların erkən yaşdan keyfiyyətli təhsil almasına şərait yaradılır. Uşaq bağçalarının yenidən qurulması, müasir təlim metodlarının tətbiqi və müəllimlərin peşəkar inkişafına dəstək bu layihənin əsas istiqamətlərindəndir.

Mehriban Əliyevanın xüsusi diqqət yetirdiyi məsələlərdən biri də gənclərin yüksək səviyyədə təhsil almalarına dəstək göstərilməsidir. Fond tərəfindən minlərlə tələbəyə təqaüd verilir, eyni zamanda müxtəlif beynəlxalq universitetlərdə oxuyan gənclərə maliyyə yardımı göstərilir.

Birinci xanım Azərbaycan mədəniyyətinin dünyada tanınmasına və milli irsin qorunmasına mühüm töhfələr verir. Onun təşəbbüsü ilə yaradılan Beynəlxalq Muğam Mərkəzi Azərbaycanın qədim muğam sənətini qorumaq və yeni nəsillərə ötürmək üçün fəaliyyət göstərir. Həmçinin Fond Azərbaycan Xalça Muzeyinin yenidən qurulmasına da dəstək verib. Muzey milli xalçaçılıq sənətinin yaşadılması və gələcək nəsillərə ötürülməsi baxımından böyük əhəmiyyət daşıyır. Mehriban xanımın təşəbbüsü ilə yaradılan Qala Arxeoloji-Etnoqrafik Mu-

zey Kompleksi Azərbaycanın tarixi irsinin qorunması üçün mühüm addım olmuşdur. Mehriban Əliyevanın təşəbbüsü ilə Azərbaycan mədəniyyəti bir çox Avropa ölkələrində müxtəlif sərgilər, konsertlər və festivallarla təbliğ olunur.

Mehriban Əliyevanın rəhbərlik etdiyi Heydər Əliyev Fondu səhiyyə sahəsində də geniş xeyriyyəçilik fəaliyyəti həyata keçirir. "Talas-semiyasız həyat nəminə" və "Diabetli uşaqlara ən yüksək qayğı" layihələri çərçivəsində minlərlə insan tibbi yardım almışdır. Fond xüsusi qayğıya ehtiyacı olan uşaqlar üçün koxlear implantasiya əməliyyatlarının təşkil olunmasına dəstək vermiş, bu əməliyyatlar nəticəsin-

də yüzlərlə uşağın eşitmə qabiliyyəti bərpa edilmişdir. Pandemiya dövründə Mehriban Əliyevanın təşəbbüsü ilə Koronavirusla Mübarizəyə Dəstək Fonduna böyük vəsait ayrılmış, tibbi ləvazimatların alınmasına və səhiyyə işçilərinin dəstəklənməsinə xüsusi diqqət yetirilmişdir.

Mehriban Əliyeva həmişə aztəminatlı ailələrə, şəhid ailələrinə və qazilərə xüsusi qayğı göstərir. Həmçinin müharibədən zərər çəkmiş ailələrə yardımlar edir, onların mənzil-məişət şəraitinin yaxşılaşdırılması üçün müxtəlif təşəbbüslər irəli sürür. Fondun humanitar fəaliyyəti təkcə Azərbaycanla məhdudlaşmır. Pakistan, İtaliya, Fransa və digər ölkələrdə də müxtəlif humanitar layihələr həyata keçirilir. Xüsusilə Pakistanın zəlzələdən zərər çəkmiş bölgələrində məktəb və xəstəxanaların tikintisi Mehriban Əliyevanın beynəlxalq xeyriyyəçilik missiyasının nümunəsidir.

Mehriban xanım Əliyevanın humanist yanaşması, genişmiqyaslı xeyriyyəçilik fəaliyyəti və mədəniyyətə verdiyi töhfələr bütün dünyada rəğbətlə qarşılanır. Mehriban Əliyeva xeyirxahlıq, humanizm və liderlik keyfiyyətlərini özündə birləşdirən ictimai-siyasi xadimdir.

Ləman TƏHMƏZ,
"Respublika".